



REGIONAL NEWS UNIT, ALL INDIA RADIO, CALICUT

# ആകാശവാണി

## പ്രാദേശിക വാർത്തകൾ

തീയതി: 15-02-2026

സമയം 06.45 AM

### പ്രധാന വാർത്തകൾ

- ഡൽഹി, ഹരിയാന, മഹാരാഷ്ട്ര, കർണ്ണാടക സംസ്ഥാനങ്ങളിലെ മൂന്ന് മൾട്ടി ട്രാക്കിങ് പദ്ധതികൾക്ക് കേന്ദ്രമന്ത്രി സഭാ അംഗീകാരം.
- കേരളം നിക്ഷേപ സൗഹൃദ സംസ്ഥാനമായി മാറിയെന്ന് മുഖ്യമന്ത്രി പിണറായി വിജയൻ.
- ഇന്ന് മഹാശിവരാത്രി. രാജ്യത്തെ ശിവക്ഷേത്രങ്ങളിൽ പ്രത്യേക പൂജകളും ചടങ്ങുകളും ആരംഭിച്ചു.
- ഏറ്റവും പ്രായം കുറഞ്ഞ അവയവ ദാതാവ് ആലിൻ ഷെറിന് സംസ്ഥാനം ഔദ്യോഗിക ബഹുമതികളോടെ ഇന്ന് യാത്രാമൊഴിയേകും.
- കൊളംബോയിൽ ICC പുരുഷ ട്വന്റി 20 ലോകകപ്പ് ക്രിക്കറ്റിൽ ഇന്ത്യ, ഇന്ന് പാകിസ്ഥാനെ നേരിടും.

### വാർത്തകൾ വിശദമായി

ഡൽഹി, ഹരിയാന, മഹാരാഷ്ട്ര, കർണ്ണാടക സംസ്ഥാനങ്ങളിലെ വിവിധ ജില്ലകളെ ഉൾക്കൊള്ളുന്ന മൂന്ന് മൾട്ടി ട്രാക്കിങ് പദ്ധതികൾക്ക് കേന്ദ്രമന്ത്രി സഭ അംഗീകാരം നൽകി. തീരുമാനം രാജ്യത്തെ റെയിൽ അടിസ്ഥാന സൗകര്യങ്ങൾ ശക്തിപ്പെടുത്തി ലോജിസ്റ്റിക് ചെലവ് കുറച്ചു യുവാക്കൾക്ക് തൊഴിലവസരങ്ങൾ നൽകുമെന്ന് പ്രധാനമന്ത്രി നരേന്ദ്രമോദി പറഞ്ഞു.

ഡെസ്ക് റിപ്പോർട്ട്

.....വോയ്സ്.....

ഹൈദരാബാദ് പനാജി സാമ്പത്തിക ഇടനാഴിയിലെ ഗുഡബെല്ലൂർ മുതൽ മെഹബൂബ് നഗർ വരെ ദേശീയ പാത 167 വീതി കൂട്ടാൻ എടുത്തു തീരുമാനം സാമ്പത്തിക വളർച്ചയ്ക്കും തൊഴിലവസരങ്ങൾക്കും ജീവിത സൗകര്യങ്ങൾക്കും വഴിയൊരുക്കും. ഗോഹ് പൂരിനും നുമലിഗഡിനും ഇടയിലെ നാല് വരി ഗ്രീൻഫീൽഡ് ഇടനാഴിക്കും മന്ത്രിസഭാ അംഗീകാരം നൽകിയതായി പ്രധാനമന്ത്രി അറിയിച്ചു. ഇതിൽ ബ്രഹ്മപുത്ര നദിക്ക് കീഴിലെ ഇന്ത്യയിലെ ആദ്യത്തെ അണ്ടർ വാട്ടർ റോഡ് കം റെയിൽ ടണലും ഉൾപ്പെടുന്നതായും പ്രധാനമന്ത്രി പറഞ്ഞു. നോയിഡ സെക്ടർ 142 മുതൽ ബൊട്ടാണിക്കൽ ഗാർഡൻ വരെ വിപുലീകരണ ഇടനാഴിയ്ക്ക് കേന്ദ്രമന്ത്രി സഭ അംഗീകാരം നൽകിയതായി അറിയിച്ച പ്രധാനമന്ത്രി ഈ തീരുമാനം നോയിഡയുടെ വികസനയാത്രക്ക് ആക്കം കൂട്ടുമെന്നും ഗതാഗത കുരുക്ക് ഗണ്യമായി കുറയ്ക്കുമെന്നും വ്യക്തമാക്കി.



റോഡ് അപകടങ്ങളിൽ പരിക്കേൽക്കുന്നവർക്ക് അടിയന്തര പണ രഹിത ചികിത്സ ഉറപ്പാക്കുന്ന PM റാഹത് പദ്ധതിയ്ക്ക് കേന്ദ്രഗവൺമെന്റ് അംഗീകാരം നൽകി. പദ്ധതി പ്രകാരം അപകട തീയതി മുതൽ ഒരാഴ്ചത്തേക്ക് ഒന്നര ലക്ഷം രൂപ വരെ പണ രഹിത ചികിത്സ ഉറപ്പാക്കും. മോട്ടോർ വാഹന അപകട ഫണ്ട് വഴി ആശുപത്രികൾക്ക് പണം തിരികെ നൽകുമെന്നും റോഡ് ഗതാഗത മന്ത്രാലയം അറിയിച്ചു.



കരസേനയുടെ ആശയവിനിമയ വിഭാഗമായ കോർപ്സ് ഓഫ് സിഗ്നൽസ് ഇന്ന് 116-ാമത് സ്ഥാപക ദിനം ആഘോഷിക്കുന്നു. 1911-ൽ ദിനാഘോഷത്തിന് തുടക്കമിട്ടതിന് ശേഷം, കോർപ്സ് ഓഫ് സിഗ്നൽസ് ഇന്ത്യൻ സൈന്യത്തിന്റെ ആശയ വിനിമയ രംഗത്ത് പരിവർത്തനം കൊണ്ടുവരികയും 21-ാം നൂറ്റാണ്ടിലെ ഡിജിറ്റൽ വിപ്ലവത്തിനൊപ്പം മുന്നേറുകയും ചെയ്തു. ബഹുമുഖ ഭീഷണി നിറഞ്ഞ അന്തരീക്ഷത്തിൽ പ്രവർത്തിക്കാൻ അത്യാധുനിക ആശയ വിനിമയ സാങ്കേതിക വിദ്യകൾ ഉപയോഗപ്പെടുത്താൻ കോർപ്സ് ഇപ്പോൾ സജ്ജമാണ്.

ഒരു വർഷമായി, പ്രവർത്തന സന്നദ്ധതയിലും ദേശീയ സുരക്ഷാ ലക്ഷ്യങ്ങളിലും ഭാവിയുടെ ആയുധമെന്ന നിലയിൽ സിഗ്നൽ കോർപ്സ് നിർണായക പങ്ക് വഹിക്കുന്നുണ്ടെന്ന് സിഗ്നൽ ഓഫീസർ ഇൻ-ചീഫ് ലെഫ്റ്റനന്റ് ജനറൽ വിവേക് ദോഗ്ര പറഞ്ഞു. കർത്തവ്യ നിർവ്വഹണത്തിനിടെ ജീവത്യാഗം ചെയ്ത ധീര സിഗ്നലർമാർക്ക് അദ്ദേഹം ആദരാഞ്ജലി അർപ്പിച്ചു.



വ്യവസായ സൗഹൃദ സംസ്ഥാനം എന്നതിനുമപ്പുറം നിക്ഷേപ സൗഹൃദ സംസ്ഥാനമായി കേരളം മാറിക്കഴിഞ്ഞുവെന്ന് മുഖ്യമന്ത്രി പിണറായി വിജയൻ പറഞ്ഞു. കളമശ്ശേരി കിൻഫ്ര ഹൈ-ടെക് പാർക്കിൽ വെയർ ഹൗസ് ഫെസിലിറ്റി ഉദ്ഘാടനം ചെയ്യുകയായിരുന്നു അദ്ദേഹം.

ദാവോസ് ഉച്ചകോടിയിൽ ഒരു ലക്ഷത്തിൽ 18,000 കോടി രൂപയുടെ നിക്ഷേപ വാഗ്ദാനമാണ് സംസ്ഥാനത്തിന് ലഭിച്ചതെന്ന് മുഖ്യമന്ത്രി പറഞ്ഞു. സംസ്ഥാനം വ്യവസായരംഗത്ത് ലോകശ്രദ്ധ ആകർഷിക്കുന്നതിന്റെ തെളിവാണ് ഇതെന്നും മുഖ്യമന്ത്രി അഭിപ്രായപ്പെട്ടു. നമ്മുടെ നാടിന്റെ ഒരുമയും ആളുകളുടെ ഐക്യവും പശ്ചാത്തല സൗകര്യവികസനവും പ്രകൃതിരമണീയതയും ഇന്ത്യക്കകത്തെയും പുറത്തെയും സംരംഭകരെ ആകർഷിക്കുന്നതായും പിണറായി വിജയൻ പറഞ്ഞു.



പുതിയ പൊലീസ് വാഹനങ്ങൾ മുഖ്യമന്ത്രി പിണറായി വിജയൻ നാളെ തിരുവനന്തപുരം SAP പരേഡ് ഗ്രൗണ്ടിൽ ഫ്ളാഗ് ഓഫ് ചെയ്യും. സംസ്ഥാന പൊലീസ് മേധാവി രവദ ചന്ദ്രശേഖർ, ഉന്നത പൊലീസ് ഉദ്യോഗസ്ഥർ എന്നിവർ പങ്കെടുക്കും.



സംസ്ഥാന ഗവണ്മെന്റ് പ്രഖ്യാപിച്ച നാല് സയൻസ് പാർക്കുകളിൽ കണ്ണൂരിൽ ആരംഭിക്കുന്ന പാർക്കിന് മുഖ്യമന്ത്രി പിണറായി വിജയൻ മറ്റന്നാൾ വൈകിട്ട് തറക്കല്ലിടും. അഞ്ചരക്കണ്ടി ചെറിയ വള്ളപ്പിൽ 25 ഏക്കറിൽ 275 കോടി രൂപ ചെലവിലാണ് സയൻസ് പാർക്ക് സ്ഥാപിക്കുന്നത്.



ആധുനിക കേരളത്തിന്റെ മുഖമുദ്രയാകുന്ന വികസന പ്രവർത്തനങ്ങൾക്ക് നേതൃത്വം നൽകാൻ ഗവൺമെന്റിനായെന്ന് മന്ത്രി KN ബാലഗോപാൽ പറഞ്ഞു. ഫറോക്ക് ചുങ്കത്ത് നിർമാണം പൂർത്തിയാക്കിയ ഫറോക്ക് മിനി സിവിൽ സ്റ്റേഷൻ ഓൺലൈനിൽ ഉദ്ഘാടനം ചെയ്യുകയായിരുന്നു മന്ത്രി.



അടിസ്ഥാന സൗകര്യ വികസനത്തിലൂടെ വിദ്യാഭ്യാസ മേഖലയെ സൗഹൃദപരമാക്കുവാൻ സംസ്ഥാന ഗവൺമെന്റിന് കഴിഞ്ഞെന്ന് മന്ത്രി MB രാജേഷ് പറഞ്ഞു. പാലക്കാട് ആനക്കര ഗ്രാമപഞ്ചായത്തിലെ മേലഴിയം ഗവൺമെന്റ് എൽപി സ്കൂളിലെ മോഡൽ പ്രീ പ്രൈമറിയും, വർണ കൂടാരവും ഉദ്ഘാടനം ചെയ്യുകയായിരുന്നു അദ്ദേഹം.



LDF ഗവൺമെന്റ് തകർത്ത സാമ്പത്തികവ്യവസ്ഥ UDF ഭരണത്തിലെത്തിയാൽ ശരിയായ രീതിയിൽ കെട്ടിപ്പടുക്കുമെന്ന് പ്രതിപക്ഷനേതാവ് VD സതീശൻ പറഞ്ഞു. മലപ്പുറം ജില്ലയിൽ പുതുയുഗയാത്രയ്ക്ക് നൽകിയ സ്വീകരണങ്ങളിൽ സംസാരിക്കുകയായിരുന്നു അദ്ദേഹം.

ആറുലക്ഷം കോടി രൂപയുടെ കടബാധ്യത കേരളത്തിന്റെ തലയിലിട്ടിട്ടാണ് അടുത്തമാസം പിണറായി ഗവൺമെന്റ് പടിയിറങ്ങുകയെന്നും സതീശൻ ആരോപിച്ചു .



ഇന്ന് മഹാശിവരാത്രി. കുറേ മാസത്തിലെ കറുത്ത പക്ഷ ചതുർദശി തിഥിയിലാണ് ശിവരാത്രി ആഘോഷിക്കുന്നത്. പാലാഴി മഥനത്തിനിടെ രൂപപ്പെട്ട കാളകൂടം ലോകരക്ഷയ്ക്കായി പാനം ചെയ്ത പരമശിവനുമായി ബന്ധപ്പെട്ടാണ് ശിവരാത്രിയുടെ ഐതിഹ്യങ്ങൾ. ലോകത്തെ ശിവഭക്തർക്ക് വ്രതാനുഷ്ഠാനത്തിന്റെയും പ്രാർത്ഥനയുടെയും പുണ്യ ദിനമാണ് ഇന്ന്.

രാജ്യത്തെയും, സംസ്ഥാനത്തെയും ശിവക്ഷേത്രങ്ങളിൽ പ്രത്യേക പൂജകളും ചടങ്ങുകളും ആരംഭിച്ചു.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ...

...(വോയ്സ്)....

കേരളത്തിൽ മഹാശിവരാത്രി ഏറ്റവും വിപുലമായി ആഘോഷിക്കുന്ന ആലുവ മണപ്പുറം ശിവക്ഷേത്രത്തിൽ എല്ലാ ഒരുകണങ്ങളും പൂർത്തിയായി. വൈകിട്ട് മുതൽ പിതൃ കർമ്മങ്ങൾക്കായി മണപ്പുറത്തേക്ക് ആയിരങ്ങൾ ഒഴുകിയെത്തും. രാത്രിയോടെ ശിവരാത്രി ബലി തർപ്പണം ആരംഭിക്കും.

തൃശൂർ വടക്കുംനാഥ ക്ഷേത്രം, വൈക്കം മഹാദേവ ക്ഷേത്രം, ഏറ്റുമാനൂർ മഹാദേവ ക്ഷേത്രം, കോഴിക്കോട് തളി ക്ഷേത്രം, തളിപറമ്പ് രാജരാജേശ്വര ക്ഷേത്രം എന്നിവിടങ്ങളിലും, മറ്റു പ്രമുഖ ശിവക്ഷേത്രങ്ങളിലും ശിവരാത്രി ചടങ്ങുകൾ ആരംഭിച്ചു.

ആലുവ മഹാദേവ ക്ഷേത്രത്തിലെ ശിവരാത്രി മഹോത്സവത്തോടനുബന്ധിച്ച് കൊച്ചി മെട്രോ ഇന്നും നാളെയും പ്രത്യേക സർവീസ് നടത്തും. ഇന്ന് തൃപ്പൂണിത്തുറ ടെർമിനലിൽ നിന്ന് രാത്രി 11:30 വരെ സർവീസുണ്ടാകും. നാളെ ആലുവ മെട്രോ സ്റ്റേഷനിൽ നിന്ന് പുലർച്ചെ 4-ന് സർവീസ് ആരംഭിക്കും.



ശിവരാത്രിയോടനുബന്ധിച്ച് കണ്ണൂർ ജില്ലയിലെ പ്രധാന ശിവക്ഷേത്രങ്ങളിലെല്ലാം രാവിലെ മുതൽ വലിയ തിരക്കാണ് അനുഭവപ്പെടുന്നത്. തളിപ്പറമ്പ് ശ്രീ രാജരാജേശ്വര ക്ഷേത്രം, ചൊവ്വ മഹാശിവക്ഷേത്രം, തലശ്ശേരി ജഗന്നാഥ ക്ഷേത്രം, തളാപ്പ് സുന്ദരേശ്വര ക്ഷേത്രം എന്നിവിടങ്ങളിൽ ദർശനത്തിന് വലിയ നിര ദൃശ്യമാണ്.



കോഴിക്കോട് ശ്രീകണ്ഠേശ്വര ക്ഷേത്രത്തിൽ ശിവരാത്രി മഹോത്സവത്തിന്റെ ഭാഗമായി തെപ്പോത്സവം കൊണ്ടാടി. ക്ഷേത്ര നടയിൽ ആറാട്ടുകൂട കൈമാറ്റത്തിന് ശേഷം ശ്രീകണ്ഠേശ്വരന്റേയും സുബ്രഹ്മണ്യന്റേയും പാർവ്വതിയു ടേയും തിടമ്പുകൾ മൂന്ന് ഗജവീരൻമാരുടെ പുറത്ത് ക്ഷേത്രക്കുളത്തിലേക്ക് എഴുന്നള്ളിച്ചു.

മഹാശിവരാത്രി ദിനമായ ഇന്ന് ശ്രീകണ്ഠേശ്വര ക്ഷേത്രത്തിൽ വിവിധ പരിപാടികൾ സംഘടിപ്പിച്ചിട്ടുണ്ട്. എട്ട് ദിവസത്തെ ഉത്സവത്തിന് വൈകിട്ട് സമാപനമാകും. സമാപന സമ്മേളനം മേയർ ഒ സദാശിവൻ ഉദ്ഘാടനം ചെയ്യും.



114 - മത് അയിരൂർ - ചെറുകൊൽപ്പുഴ ഹിന്ദുമത പരിഷത്തിനു ഇന്ന് തുടക്കമാകും. അയിരൂർ വിദ്യാധിരാജ നഗറിൽ ഈമാസം 22വരെയാണ് പരിഷത്ത്. ഉച്ചകഴിഞ്ഞ് മഹാമണ്ഡലേശ്വർ സ്വാമി ആനന്ദവനം ഭാരതി മഹാരാജ് ഹിന്ദുമത പരിഷത്ത് ഉദ്ഘാടനം ചെയ്യും.



ഏറ്റവും പ്രായം കുറഞ്ഞ അവയവ ദാതാവായി ചരിത്രം കുറിച്ച പത്ത് മാസം പ്രായമായ ആലിൻ ഷെറിൻ എബ്രഹാമിന്റെ മൃതദേഹം ഔദ്യോഗിക ബഹുമതികളോടെ ഇന്ന് സംസ്കരിക്കും. പോസ്റ്റ്മോർട്ടത്തിന് ശേഷം മല്ലപ്പള്ളിയിലെ സ്വകാര്യ ആശുപത്രിയിലേക്ക് മാറ്റിയ മൃതദേഹം രാവിലെ ബന്ധുക്കൾക്ക് കൈമാറും. തുടർന്ന് വൈകിട്ട് 3.30ന് നെടുങ്ങാടപ്പള്ളി സെന്റ് തോമസ് CSI പള്ളിയിലാണ് സംസ്കാരം.

കഴിഞ്ഞ ദിവസം കോട്ടയത്തുണ്ടായ വാഹനാപകടത്തിൽ മസ്തിഷ്ക മരണം സംഭവിച്ച ആലിന്റെ അവയവങ്ങൾ ദാനം ചെയ്യാൻ മാതാപിതാക്കൾ തീരുമാനിക്കുകയായിരുന്നു. അഞ്ച് പേർക്ക് പുതുജീവിതമേകിയാണ് കുഞ്ഞ് ആലിൻ ഷെറിൻ മടങ്ങുന്നത്.



ICC പുരുഷ ട്വന്റി 20 ലോകകപ്പ് ക്രിക്കറ്റിൽ ഇന്ത്യ ഇന്ന് പാകിസ്ഥാനെ നേരിടും. കൊളംബോയിലെ R പ്രേമദാസ സ്റ്റേഡിയത്തിൽ ഇന്ത്യൻ സമയം വൈകീട്ട് 7 നാണ് മത്സരം. രണ്ട് മത്സരങ്ങളിൽ നിന്ന് ഇരു ടീമുകളും 4 പോയിന്റുകൾ വീതം നേടിയിട്ടുണ്ട്.



സിഡ്നിയിൽ ട്വന്റി-20 വനിതാ ക്രിക്കറ്റ് പരമ്പരയിൽ ഇന്ത്യ ഇന്ന് ഓസ്ട്രേലിയയെ നേരിടും. ഇന്ത്യൻ സമയം ഉച്ചയ്ക്ക് 1:45-നാണ് മത്സരം. ഹർമൻപ്രീത് കൗർ നയിക്കുന്ന ടീം ഇന്ത്യ തികഞ്ഞ ആത്മവിശ്വാസത്തിലാണ് മൂന്ന് മത്സരങ്ങൾ അടങ്ങിയ പരമ്പരയിൽ കളിക്കാനൊരുങ്ങുന്നത്. ഡിസംബറിൽ ശ്രീലങ്കയ്ക്കെതിരായ ട്വന്റി-20 പരമ്പര 5-0ന് ഇന്ത്യൻ വനിതകൾ തൂത്തുവാരിയിരുന്നു.



കൊൽക്കത്തയിൽ ISL ഫുട്ബോളിൽ മോഹൻ ബഗാൻ, കേരള ബ്ലാസ്റ്റേഴ്സിനെ എതിരില്ലാത്ത രണ്ടു ഗോളിന് പരാജയപ്പെടുത്തി. മഡ്ഗോണിൽ ഇന്റർ കാശി - ഗോവ മത്സരം സമനിലയിൽ പിരിഞ്ഞു.

ജംഷഡ്പൂർ ഇന്ന് മൊഹമ്മദൻ SC യെ നേരിടും. വൈകീട്ട് 5-ന് ജംഷഡ്പൂരിലാണ് മത്സരം. മറ്റൊരു മത്സരത്തിൽ ബെംഗലൂരുവിൽ രാത്രി ഏഴരയ്ക്ക് ബെംഗലൂരു, സ്പോർട്ടിങ് ഡൽഹിയുമായി ഏറ്റുമുട്ടും.



FIH പ്രോ ഹോക്കി ലീഗിൽ ബെൽജിയത്തിനെതിരായ പോരാട്ടത്തിൽ ഇന്ത്യക്ക് തോൽവി. റൂർക്കലയിലെ ബിർസ മുണ്ട ഹോക്കി സ്റ്റേഡിയത്തിൽ രണ്ടിനെതിരെ നാല് ഗോളുകൾക്കാണ് ബെൽജിയം ആതിഥേയരെ പരാജയപ്പെടുത്തിയത്.

റൂർക്കലയിൽ അവസാന മത്സരത്തിൽ ഇന്ത്യ ഇന്ന് വൈകീട്ട് അർജന്റീനയെ നേരിടും.



കായിക വകുപ്പിന്റെ നേതൃത്വത്തിൽ ജില്ലാ സ്പോർട്സ് കൗൺസിൽ വഴി കോഴിക്കോട് ജില്ലയിലെ തദ്ദേശ സ്ഥാപനങ്ങൾക്ക് സ്പോർട്സ് കിറ്റുകൾ വിതരണം ചെയ്തു. അഹമ്മദ് ദേവർകോവിൽ MLA ഉദ്ഘാടനം ചെയ്ത ചടങ്ങിൽ കൗൺസിൽ പുതിയ എക്സിക്യൂട്ടീവ് അംഗങ്ങൾ സത്യപ്രതിജ്ഞ ചെയ്ത് അധികാരമേറ്റു.



സമസ്ത കേരള ജന്തുത്തുൽ ഉലമയുടെ നൂറാം വാർഷിക സമ്മേളനം അടുത്ത വർഷം ജനുവരി 28 മുതൽ 31 വരെ മലപ്പുറം വാദി ഹറമൈനിയിൽ ചേരും. കോട്ടക്കൽ ബഹ്റൂൽ ഉലും നഗറിൽ വിളംബര സമ്മേളനത്തിൽ സമസ്ത ജനറൽ സെക്രട്ടറി കാന്തപുരം എ പി അബൂബക്കർ മുസ്ലിയാരാണ് പ്രഖ്യാപനം നടത്തിയത്.

സുന്നി ഐക്യം കാലഘട്ടത്തിന്റെ അനിവാര്യതയാണെന്നും സമസ്തയുടെ പ്രഖ്യാപിത നയനിലപാടുകളിൽ നിന്നുകൊണ്ട് ഐക്യശ്രമങ്ങളുമായി മുന്നോട്ട് പോവുക തന്നെ വേണമെന്നും കാന്തപുരം പറഞ്ഞു.



സംസ്ഥാന ന്യൂനപക്ഷ വികസന കോർപ്പറേഷൻ കോഴിക്കോട്ട് അദാലത്ത് സംഘടിപ്പിച്ചു. കോർപ്പറേഷനിൽ നിന്നും വായ്പയെടുത്ത് കുടിശ്ശിക വരുത്തിയവരിൽ നിന്നും ഒറ്റത്തവണ തീർപ്പാക്കലിലൂടെ 3 കോടി പത്ത് ലക്ഷം രൂപയുടെ കുടിശ്ശിക തീർപ്പാക്കി. 75 ലക്ഷത്തി 70,000 രൂപ ഇളവ് നൽകിയതായി ന്യൂനപക്ഷ വികസന ധനകാര്യ കോർപ്പറേഷൻ ചെയർമാൻ ഡോ. സ്റ്റീഫൻ ജോർജ്ജ് അറിയിച്ചു.

വായ്പയെടുത്ത് കുടിശ്ശിക വരുത്തിയ മുഴുവൻ പേർക്കും ഇളവുകളോടെ വായ്പ തീർപ്പാക്കാനാണ് അദാലത്തിൽ അവസരം ഒരുക്കിയത്. പ്രത്യേക പരിഗണന അർഹിക്കുന്ന അപേക്ഷകൾ കൂടുതൽ ഇളവ് അനുവദിക്കുന്നതിന് ഗവൺമെന്റിന് നൽകുമെന്നും സ്റ്റീഫൻ ജോർജ്ജ് അറിയിച്ചു.



കാലിക്കറ്റ് നാഷണൽ ഇൻസ്റ്റിറ്റ്യൂട്ട് ഓഫ് ടെക്നോളജിയിൽ മൂന്ന് ദിവസത്തെ സ്പിക് മാകെ കേരള സംസ്ഥാന സമ്മേളനത്തിന് തുടക്കമായി. നൂറുകണക്കിന് വിദ്യാർത്ഥികളും പ്രമുഖ കലാകാരന്മാരും ചിന്തകരും പങ്കെടുക്കുന്ന ഈ സാംസ്കാരിക സംഗമത്തിൽ പങ്കെടുക്കും.



കുടുംബശ്രീ കണ്ണൂർ ജില്ലാ മിഷന്റെ ആറളം പട്ടിക വർഗ്ഗ പ്രത്യേക പദ്ധതിയുടെ ഭാഗമായി മേഖലയിലെ യൂത്ത് ക്ലബ്ബ്, ഷീ ക്ലബ്ബ് അംഗങ്ങൾക്ക് ഏകദിന കായിക പരിശീലനവും സ്പോർട്സ് കിറ്റുകളുടെ വിതരണവും സംഘടിപ്പിച്ചു. ജില്ലാ സ്പോർട്സ് കൗൺസിൽ പ്രസിഡന്റ് PM അവിൽ ഉദ്ഘാടനം ചെയ്തു.



News Editor & News Reader: വി കെ സുരേഷ്  
NRTS : സയ്യിദ് അലി ശിഹാബ്, അനുഷ ആത്മപ്രകാശ്  
DEO: സി കെ സുബോധ്